



O Żmien Helu...

Riċerka u Kitba ta' Dr Raymond C. Xerri

ŻMIEN IL-GWERRA: 'IL-VICTORY KITCHEN' FIL-QALA

Madwar hamsin sena ilu l-hajja ta' missirijietna kienet ferm differenti minn dik ta' llum. 'Il fuq minn hamsin sena ilu pajjiżna kien iġhix fi stat ta' gwerra - żmien it-Tieni Gwerra dinjija - fejn mienu jew indarbu hafna Maltin u Ghawdxin. Fortunatament, ftit kienu dawk il-Qalin li mienu jew indarbu, u lil dawn insellmulhom ghalix bis-sagrifiċċju taghhom ahna llum ngħixu fil-paċi. Ghalkemm ma kellniex attakki horox mill-ajru bħal lokalitajiet oħra f'pajjiżna, kien hemm min ma kellux biżżejjed ikel biex jitma' l-familja tiegħu. Raġuni prinċipali kienet li l-maġġoranza tal-familji kienu kbar b'sitta jew tużżana tfal. Kien hemm min bata l-ġuħ. Nistgħu ngħidu ukoll li l-karità nisranija ma kinitx nieqsa ghalix il-ftit li kellhom hafna ikel qasmuh ma min ma' kellu xejn.

Għal dawk li ma kinux fortunati biżżejjed, kien hemm dak li tissejjah il-*Victory Kitchen*. Iva, fir-rahāl taghna kellna l-*Victory Kitchen*. Fejn illum hemm is-*supermarket* ta' Benna fit-Triq San Ġużepp, f'kantuniera ma' Triq ir-Rebħa kien hemm binja li llum m'għadhiex hemm li kienet isservi bħala kċina biex titma' hafna Qalin li ma kellhomx x'jieklu. Il-bini li kien jeżisti bħala l-*Victory Kitchen* kien l-ewwel binja li nbriet fuq l-art tal-patrijet ta' San Franġisk ta' l-Isptar, illum magħruf mill-Qalin

bħala ż-zona tas-Salib. Din il-binja kienet amministrata minn Ġużepp Buttigieg (Taž-Žibġa) li kien miżżewweġ lil Tona tar-Rajut. Tajjeb ngħidu f'dak il-perjodu Saver Vella (Tal-Qanfuda) bena l-faċċata u n-navi tal-Knisja Arcipretali, l-Lukanda ta' Gaġġu u l-binja fejn hemm il-Gallarija tal-Patri.

Il-*Victory Kitchen* kienet sponsorjata mill-Gvern ċentrali b'baġit biex tithallas il-persuna li kienet tmexxi l-kċina, Karmena Mizzi (Tas-Smejt), għalliema, u li kienet kritilhom il-post. Hija kienet isservi diversi platti fosthom:- fażola, soppa, piżelli misjura, ghaġin mgħolli u haxix. Ma Karmena kien hemm xi voluntiera:- Ġużeppa Xuereb bħala skrivana li kienet iżżomm lista ta' kemm platti kienu johorġu, Pietru Grima (tal-Mimm) li kien isajjar u Karmela Xerri (Ta' Ajbor) li kienet tnewwel il-platti.

Persuna li kienet tixtieq tagħmel użu mill-*Victory Kitchen* kien ikollha tapplika għand l-iskrivana biex tinghata żewġ kupuni kuljum f'pakkett ta' ġimgha. B'dan il-pakkett ta' kupuni persuna jew familja kienet tista' toqghod fil-kju darbejn kuljum bi platt jew borma biex iġġorr l-ikel lejn id-dar għall-familja kollha. Hafna familji kienu jieklu wkoll xi kiswa hobż jew ftit xaħam u xi ftit frott li kien jkollhom fl-għalqa jew li kienu jisirqu minn x'imkien.

Kienu jieklu dak li jsibu jew jinghatalhom. Kienu iġhixu minn ġurnata għall-oħra. Ma ninsewx li sa wara t-Tieni Gwerra Dinjija fil-Qala konna nsibu pjanuri shaħ ta' għelieqi b'siġar ta' kull xorta ta' frott, bajtar, dwieli u hxejjex oħra. Minhabba l-fatt li r-rahāl taghna kien rahāl agrikolu u ftit kienu l-attakki mill-ajru fuqna, min kellu l-għelieqi xorta baqa' jaħdimhom. Min kien isib ruħu fl-għalqa waqt xi attakk, kien jġri jinheba taħt xi siġra jew fl-eqreb girna sa ma jgħaddi l-*air-raid*.

Għalhekk minhabba l-abbundanza t'ikel fl-għelieqi taghna u l-karità ta' hafna persuni Qalin hadd ma miet bil-ġuħ, pero' żgur li ma kellhomx hajja faċli u kien jkun hemm hafna serq ta' frott u hxejjex mir-raba'. Dak in-nhar kien hemm għaks kbir, haġa li llum lanqas biss nimmaġinawha. Min jaf kemm kien hemm tfal li ġrew u qabżu hitan tas-sejjeħ wara li jkunu serqu xi frotta minn xi għalqa ta' xi bidwi. Min jaf kemm tfal Qalin qattgħu siegħat twal fil-kju quddiem il-*Victory Kitchen* bi platt jew pakna ta' l-anemil jistennew li jmisshom biex fl-aħħar ikollhom xi haġa x'jieklu. Wara kienu jhaffu jġru lura lejn id-dar minn sqaqien tat-torba ċekċku l-platti u sa ma jaslu d-dar kienu jilhqqu jieklu nofsu avolja kienu jafu li ser ilaqqtuha minn tad-dar.

Bil-majjistral ir-riħa tas-sajrien mill-*Victory Kitchen* kienet timla u tfewwaħ il-pjazza kollha tal-Qala u kienet ixxennaq lil kull min kien jgħaddi minn hemm. Ghalkemm il-*Victory Kitchen* damet ftit snin biss, il-perjodu tal-aħħar gwerra, serviet sew lil min ġie bżonnha u l-ftit Qalin hajjin li jiftakruha u li għamlu użu minnha, iġhixu ftit in-nostalgija. Alla jħares jerga' jkollna bżonn il-*Victory Kitchen*. Però għal hafna Alla haħes ma kinitx il-*Victory Kitchen*. O Żmien Helu fejn int?

Tfal mill-Qala 'Ibieraħ u llum....li jafu żmien il-*Victory Kitchen* u tfal li qed jgħixu fis-seklu tal-teknoloġija

